

---

İyulun 18-də "Xarı bülbül" restoranında Təhsil Nazirliyi Azərbaycan Milli Mətbuatının 133-cü ildönümünə həsr olunmuş mərasim keçirib.

Tədbirdə nüfuzlu kütləvi informasiya vasitələrinin nümayəndələri və nazirliyin rəhbər işçiləri iştirak edib.

Mərasimi giriş sözü ilə təhsil naziri Misir Mərdanov açaraq kütləvi informasiya vasitələri nümayəndələrini qarşıdan gələn bu əlamətdar gün münasibətilə təbrik edib.

Nazir cəmiyyətin ən aparıcı qüvvəsi hesab edilən jurnalistikanın, azad mətbuatın inkişafının ümummilli liderimiz Heydər Əliyevin həmişə diqqətində olduğunu vurğulayıb və bu yolun hazırda ölkə Prezidenti cənab İlham Əliyev tərəfindən uğurla davam etdirildiyini qeyd edib.

Nazir bildirib ki, son illər ölkəmizdə təhsil sahəsində aparılan islahatlar, həyata keçirilən tədbirlər bu gün geniş ictimaiyyətin diqqət və marağındadır. Görülən işlərin ictimaiyyətə vaxtında çatdırılmasında KİV-in danılmaz rol oynadığını qeyd edən Misir Mərdanov Təhsil Nazirliyinin media nümayəndələri ilə sıx əməkdaşlıq etdiyini vurğulayıb, eləcə də bu əməkdaşlıqdan məmnunluğunu ifadə edib.

Misir Mərdanov həmçinin 2008-2009-cu tədris ili üzrə yeniliklərdən, məktəb tikintisi, Azərbaycan müəllimlərinin XIII Qurultayına hazırlıq işlərinin aparılması və digər məsələlərdən söz açıb.

Sonra təhsil sahəsində görülən işləri obyektiv və peşəkarlıqla işıqlandıran kütləvi informasiya vasitələrinin nümayəndələrinə Təhsil Nazirliyinin Fəxri fərmanı və pul mükafatı təqdim olunub.

Mərasimdə ölkə jurnalistikasının tanınmış nümayəndələri çıxış edərək Təhsil Nazirliyinin keçirdiyi bu tədbiri yüksək dəyərləndiriblər.